

हिंदी व्याकरण ज्ञान का विद्यार्थियों के लेखन कौशल पर प्रभाव

श्री कुवेर सिंह मीना*

सह आचार्य हिन्दी, स्वर्गीय पंडित नवलकिशोर शर्मा राजकीय स्नातकोत्तर महाविद्यालय, दौसा, राजस्थान।

*Corresponding Author: kskaima2000@gmail.com

Citation: मीना, कुवेर (2026). हिंदी व्याकरण ज्ञान का विद्यार्थियों के लेखन कौशल पर प्रभाव. *International Journal of Education, Modern Management, Applied Science & Social Science*, 08(03(II)), 158–163. [https://doi.org/10.62823/IJEMMASSS/8.3\(II\).9423](https://doi.org/10.62823/IJEMMASSS/8.3(II).9423)

सार

प्रस्तुत शोध आलेख हिंदी व्याकरण ज्ञान तथा विद्यार्थियों के लेखन कौशल के मध्य संबंध का विश्लेषणात्मक एवं सैद्धांतिक अध्ययन प्रस्तुत करता है। भाषा-शिक्षण के क्षेत्र में व्याकरण को लेखन की आधारशिला माना जाता है। जब विद्यार्थी संधि, समास, कारक, वाक्य-संरचना, विराम-चिह्न एवं वर्तनी जैसे व्याकरणिक तत्त्वों को भलीभाँति समझते हैं, तो उनका लिखित अभिव्यक्ति कौशल स्पष्ट, सुसंगत एवं प्रभावी हो जाता है। इस अध्ययन में विद्यमान शोधों, शैक्षणिक पत्रिकाओं तथा हिंदी भाषा-शिक्षण के विशेषज्ञों की स्थापनाओं के आधार पर यह निष्कर्ष प्रस्तुत किया गया है कि व्याकरणिक सक्षमता एवं लेखन गुणवत्ता के मध्य एक सार्थक सकारात्मक सम्बन्ध विद्यमान है।

शब्दकोश: हिंदी व्याकरण, लेखन कौशल, भाषा-शिक्षण, व्याकरणिक सक्षमता, विद्यार्थी, भाषा अशुद्धियाँ, वाक्य-संरचना।

प्रस्तावना

भाषा मनुष्य की सर्वोत्कृष्ट उपलब्धियों में से एक है, जिसके माध्यम से वह अपने विचारों, भावनाओं तथा अनुभवों को प्रभावी ढंग से अभिव्यक्त करता है। भाषा का लिखित रूप, अर्थात् लेखन, संप्रेषण का सबसे स्थायी, सुव्यवस्थित और प्रभावशाली माध्यम माना जाता है। लेखन न केवल विचारों को स्थायित्व प्रदान करता है, बल्कि ज्ञान के संरक्षण और प्रसार में भी महत्वपूर्ण भूमिका निभाता है। किसी भी भाषा में लेखन तभी शुद्ध, स्पष्ट और प्रभावी हो सकता है जब लेखक को उस भाषा के व्याकरण का समुचित ज्ञान हो। व्याकरण भाषा की संरचना को व्यवस्थित करता है और लेखन को शुद्धता तथा सुसंगति प्रदान करता है।

हिंदी भारत की राजभाषा होने के साथ-साथ एक प्रमुख संपर्क भाषा भी है, जिसका प्रयोग देश के विभिन्न क्षेत्रों में व्यापक रूप से किया जाता है। विद्यालयी शिक्षा में हिंदी भाषा का अध्ययन प्रारंभिक स्तर से ही आरंभ हो जाता है, जिससे विद्यार्थियों को भाषा की मूलभूत जानकारी प्राप्त होती है। इसके बावजूद यह तथ्य सामने आता है कि माध्यमिक एवं उच्च माध्यमिक स्तर के विद्यार्थियों में हिंदी लेखन के दौरान अनेक प्रकार की व्याकरणिक त्रुटियाँ पाई जाती हैं। इनमें संधि-विच्छेद की अशुद्धियाँ, कारक-चिह्नों का अनुचित प्रयोग, वाक्य-संरचना में दोष, विराम-चिह्नों के प्रयोग में त्रुटियाँ तथा वर्तनी संबंधी गलतियाँ प्रमुख हैं। ये त्रुटियाँ न केवल लेखन की शुद्धता को प्रभावित करती हैं, बल्कि विद्यार्थियों की अभिव्यक्ति क्षमता को भी सीमित कर देती हैं।

इस संदर्भ में यह प्रश्न अत्यंत महत्वपूर्ण हो जाता है कि हिंदी व्याकरण का ज्ञान विद्यार्थियों के लेखन कौशल को किस प्रकार प्रभावित करता है और इसकी भूमिका कितनी महत्वपूर्ण है। क्या व्याकरण का गहन अध्ययन वास्तव में लेखन को अधिक सुसंगत, स्पष्ट और प्रभावी बनाता है, या फिर लेखन कौशल केवल अभ्यास और अनुभव पर निर्भर करता है? इन्हीं जिज्ञासाओं के समाधान हेतु प्रस्तुत शोध आलेख तैयार किया गया है, जिसका उद्देश्य हिंदी व्याकरण ज्ञान और विद्यार्थियों के लेखन कौशल के मध्य संबंध का विश्लेषण करना है, ताकि भाषा शिक्षण को अधिक प्रभावी और परिणामोन्मुख बनाया जा सके।

सैद्धांतिक पृष्ठभूमि

भाषाविद् एवं शिक्षाशास्त्री कामता प्रसाद गुरु (1920) के अनुसार व्याकरण वह शास्त्र है जो भाषा के नियमों का निर्धारण करता है। उनके मत में व्याकरण भाषा की रीढ़ के समान है, जो उसे संरचना, शुद्धता और व्यवस्थित रूप प्रदान करता है। यदि भाषा में व्याकरणिक नियमों का पालन न किया जाए, तो अभिव्यक्ति अस्पष्ट, असंगत और भ्रमपूर्ण हो सकती है। अतः व्याकरण-ज्ञान न केवल भाषा के शुद्ध प्रयोग के लिए आवश्यक है, बल्कि यह विचारों को तार्किक और प्रभावी ढंग से प्रस्तुत करने का भी आधार है।

आधुनिक भाषाशास्त्र में नोम चॉम्स्की (1957) द्वारा प्रतिपादित रूपांतरण-जनन व्याकरण का सिद्धांत यह स्पष्ट करता है कि भाषा के प्रयोग में व्याकरणिक ज्ञान की केंद्रीय भूमिका होती है। इस सिद्धांत के अनुसार व्यक्ति के मस्तिष्क में भाषा के नियम अंतर्निहित होते हैं, जिनके आधार पर वह विभिन्न प्रकार के वाक्यों का निर्माण करता है। यह सिद्धांत भाषा-दक्षता और भाषा-प्रदर्शन के बीच संबंध को स्पष्ट करता है, जिसमें व्याकरण का ज्ञान भाषा के सही और प्रभावी प्रयोग को सुनिश्चित करता है।

इसी प्रकार क्रैशन (1982) के मॉनिटर मॉडल में यह बताया गया है कि व्याकरण का सचेत ज्ञान लेखन के दौरान एक नियंत्रक के रूप में कार्य करता है। यह नियंत्रक लेखन की त्रुटियों को पहचानने और उन्हें सुधारने में सहायता करता है। जब विद्यार्थी व्याकरण के नियमों से परिचित होते हैं, तो वे अपने लेखन को अधिक शुद्ध, सुसंगत और प्रभावशाली बना पाते हैं। इस प्रकार व्याकरण केवल नियमों का संग्रह नहीं है, बल्कि यह लेखन प्रक्रिया का एक सक्रिय और सहायक अंग है।

हिंदी शिक्षण के संदर्भ में डॉ. आर. पी. पाठक (2013) का मत है कि भाषा के चारों कौशल—श्रवण, वाचन, पठन और लेखन में लेखन सबसे जटिल और उच्च स्तर का कौशल है। इसका कारण यह है कि लेखन में विचारों का संगठन, उचित शब्दों का चयन, व्याकरणिक संरचना का सही प्रयोग और भावों की स्पष्ट अभिव्यक्ति एक साथ करनी पड़ती है। यदि इनमें से किसी एक पक्ष में कमी रह जाए, तो लेखन की गुणवत्ता प्रभावित होती है। अतः व्याकरण-ज्ञान लेखन कौशल के विकास में एक अनिवार्य तत्व के रूप में कार्य करता है।

शोध उद्देश्य

प्रस्तुत शोध का मुख्य उद्देश्य हिंदी व्याकरण ज्ञान और विद्यार्थियों के लेखन कौशल के मध्य संबंध का गहन विश्लेषण करना है। इस अध्ययन के माध्यम से यह जानने का प्रयास किया गया है कि व्याकरण का ज्ञान किस प्रकार विद्यार्थियों के लेखन को प्रभावित करता है और उसकी गुणवत्ता को किस सीमा तक निर्धारित करता है। इसके अंतर्गत विद्यार्थियों के लेखन में पाई जाने वाली विभिन्न प्रकार की अशुद्धियों जैसे वर्तनी, वाक्य संरचना, कारक-चिह्नों का प्रयोग तथा विराम-चिह्नों की त्रुटियों की पहचान करना और उनके कारणों का विश्लेषण करना भी शामिल है।

इसके अतिरिक्त, यह शोध व्याकरण-शिक्षण की गुणवत्ता और विद्यार्थियों की लेखन दक्षता के बीच संबंध का परीक्षण करता है, ताकि यह समझा जा सके कि प्रभावी शिक्षण विधियाँ लेखन कौशल को किस प्रकार सुदृढ़ कर सकती हैं। अध्ययन का एक अन्य महत्वपूर्ण उद्देश्य यह भी है कि व्याकरण-आधारित शिक्षण विधियों की उपयोगिता का मूल्यांकन किया जाए और यह देखा जाए कि ये विधियाँ विद्यार्थियों के लेखन में सुधार लाने में कितनी प्रभावी हैं। अंततः, इस शोध के माध्यम से शिक्षकों और पाठ्यक्रम निर्माताओं को ऐसे व्यावहारिक

सुझाव प्रदान करने का प्रयास किया गया है, जिनके द्वारा हिंदी लेखन कौशल को अधिक प्रभावी और सुदृढ़ बनाया जा सके।

शोध पद्धति

प्रस्तुत शोध एक सैद्धांतिक-समीक्षात्मक अध्ययन है, जिसमें हिंदी भाषा-शिक्षण, व्याकरण-बोध तथा लेखन कौशल से संबंधित उपलब्ध साहित्य का गहन विश्लेषण किया गया है। इस अध्ययन में विभिन्न शोध-पत्रों, संदर्भ ग्रंथों, शैक्षणिक पत्रिकाओं तथा विश्वविद्यालयीय शोध-प्रबंधों का तुलनात्मक एवं विश्लेषणात्मक अध्ययन किया गया है। राष्ट्रीय स्तर की प्रमुख शोध-पत्रिकाओं में प्रकाशित अध्ययनों को आधार बनाकर इस विषय की व्यापक समझ विकसित की गई है।

इसके साथ ही, अंतर्राष्ट्रीय स्तर पर व्याकरण और लेखन कौशल के संबंध में किए गए शोधों के निष्कर्षों का भी अध्ययन किया गया है और उन्हें हिंदी शिक्षण के संदर्भ में व्याख्यायित किया गया है। इन अध्ययनों के माध्यम से यह समझने का प्रयास किया गया है कि विभिन्न भाषाई संदर्भों में व्याकरण-ज्ञान लेखन कौशल को किस प्रकार प्रभावित करता है और उसके क्या व्यावहारिक परिणाम होते हैं।

यह अध्ययन पूर्णतः द्वितीयक स्रोतों पर आधारित है, जिसमें उपलब्ध साहित्य के विश्लेषण, तुलना और समालोचनात्मक समीक्षा के माध्यम से निष्कर्ष प्रस्तुत किए गए हैं। इस पद्धति के माध्यम से विषय की गहराई से समझ विकसित करने और व्यावहारिक सुझाव प्रस्तुत करने का प्रयास किया गया है, ताकि हिंदी लेखन कौशल के विकास में व्याकरण की भूमिका को अधिक स्पष्ट और प्रभावी ढंग से समझा जा सके।

व्याकरण और लेखन कौशल: परस्पर संबंध

व्याकरण और लेखन कौशल के मध्य गहरा तथा अन्योन्याश्रित संबंध पाया जाता है। व्याकरण भाषा की संरचना को व्यवस्थित करता है, जबकि लेखन उसी संरचना के माध्यम से विचारों की अभिव्यक्ति करता है। यदि व्याकरणिक नियमों का समुचित ज्ञान न हो, तो लेखन में स्पष्टता, सुसंगति और प्रभावशीलता का अभाव हो जाता है। डॉ. शेख अंसारपाशा (2024) के अनुसार सही व्याकरण और वर्तनी का प्रयोग लेखन की गुणवत्ता को बढ़ाता है, जबकि त्रुटियाँ लेखन को भ्रमित और अप्रभावी बना देती हैं।

GLENS Journal (2025) में प्रकाशित एक अध्ययन, जिसमें 40 विद्यार्थियों पर सर्वेक्षण किया गया, यह दर्शाता है कि व्याकरण-जागरूकता और लेखन प्रदर्शन के बीच सार्थक सकारात्मक सहसंबंध पाया गया। इसी प्रकार, श्रमञ्ज श्रवनतदंस के शोध ने यह सिद्ध किया कि व्याकरणिक ज्ञान लेखन अंक के परिवर्तन का एक महत्वपूर्ण भाग स्पष्ट करता है, जिससे यह स्पष्ट होता है कि व्याकरण लेखन गुणवत्ता को प्रभावित करने वाला एक प्रमुख कारक है।

इसके अतिरिक्त, एन्ड्रियूज (2006) ने अपने अध्ययन में यह प्रमाणित किया कि जिन विद्यार्थियों की व्याकरणिक जागरूकता अधिक होती है, वे लेखन में संयोजक तत्वों का अधिक प्रभावी उपयोग करते हैं। इसके परिणामस्वरूप उनके लेखन में प्रवाह और सुसंगति में उल्लेखनीय सुधार देखा जाता है। इस प्रकार, विभिन्न अध्ययनों से यह स्पष्ट होता है कि व्याकरण और लेखन कौशल एक-दूसरे के पूरक हैं और दोनों का संतुलित विकास भाषा दक्षता के लिए अनिवार्य है।

विद्यार्थियों की सामान्य व्याकरणिक अशुद्धियाँ

विद्यार्थियों के हिंदी लेखन में विभिन्न प्रकार की व्याकरणिक अशुद्धियाँ सामान्य रूप से देखी जाती हैं, जो उनके लेखन कौशल को प्रभावित करती हैं। नीतू चौधरी एवं डॉ. नीतू सिंघल (2020) द्वारा जयपुर जिले के 400 विद्यार्थियों पर किए गए अध्ययन में यह पाया गया कि सरकारी एवं गैर-सरकारी दोनों प्रकार के विद्यालयों में व्याकरण संबंधी त्रुटियाँ व्यापक रूप से विद्यमान हैं। यह निष्कर्ष इस बात को इंगित करता है कि व्याकरण-शिक्षण में सुधार की आवश्यकता है।

IJCRT (2020) में प्रकाशित शोध के अनुसार विद्यार्थियों की व्याकरणिक अशुद्धियों को विभिन्न श्रेणियों में वर्गीकृत किया गया है। इनमें वर्ण या अक्षर संबंधी त्रुटियाँ प्रमुख हैं, जैसे 'श', 'ष' और 'स' का भ्रम या 'न' और 'ण' का अनुचित प्रयोग। इसके अतिरिक्त मात्रा संबंधी अशुद्धियाँ भी व्यापक रूप से पाई जाती हैं, जहाँ दीर्घ और लघु मात्राओं का सही उपयोग नहीं किया जाता।

वचन संबंधी त्रुटियाँ, जैसे एकवचन और बहुवचन के नियमों की अज्ञानता, भी विद्यार्थियों के लेखन में सामान्य हैं। संधि और समास से संबंधित अशुद्धियाँ शब्दों के सही संयोजन में कठिनाई को दर्शाती हैं। कारक-चिह्नों का गलत प्रयोग जैसे 'ने', 'को', 'से' और 'के लिए' का अनुचित उपयोग-वाक्य की संरचना को प्रभावित करता है।

इसके अतिरिक्त, विराम-चिह्नों का अनुचित प्रयोग, जैसे अल्पविराम और पूर्णविराम का गलत स्थान, लेखन की स्पष्टता को कम करता है। अनुस्वार और चंद्रबिंदु का अनावश्यक या गलत प्रयोग भी एक सामान्य समस्या के रूप में सामने आता है। इन सभी अशुद्धियों से यह स्पष्ट होता है कि विद्यार्थियों में व्याकरणिक नियमों की समझ पूर्णतः विकसित नहीं हो पाई है। अतः आवश्यक है कि व्याकरण-शिक्षण को अधिक प्रभावी और व्यावहारिक बनाया जाए, ताकि विद्यार्थियों के लेखन कौशल में सुधार किया जा सके।

अशुद्धियों के कारण

आंचलिक/मातृभाषा का प्रभाव – राजस्थानी, भोजपुरी, अवधी आदि बोलियों का हिंदी लेखन पर नकारात्मक प्रभाव।

- ध्वनि-तंत्र में विकार – उच्चारण की अशुद्धि सीधे लेखन में प्रतिबिंबित होती है।
- शिक्षक द्वारा अशुद्ध उच्चारण एवं लेखन।
- नागरी लिपि का अधूरा ज्ञान – विशेषतः संयुक्ताक्षरों एवं मात्राओं का।
- हिंदी के प्रति अरुचि – इसे 'सहज विषय' मानकर गंभीरता से न पढ़ना।
- व्याकरण-शिक्षण में यांत्रिकता – नियमों को रटवाना परंतु व्यावहारिक अभ्यास का अभाव।
- पर्याप्त लेखन-अभ्यास का अभाव।

लेखन कौशल सुधार की रणनीतियाँ

विद्यार्थियों के हिंदी लेखन कौशल को सुदृढ़ बनाने के लिए योजनाबद्ध एवं व्यावहारिक रणनीतियों का प्रयोग अत्यंत आवश्यक है। ग्राहम (2008) द्वारा प्रस्तुत स्व-नियंत्रित रणनीति विकास मॉडल के अनुसार यदि विद्यार्थियों को लेखन की योजना बनाना, विचारों का संगठन करना तथा पुनरीक्षण की प्रक्रिया सिखाई जाए, तो उनके लेखन की गुणवत्ता में उल्लेखनीय सुधार देखा जाता है। यह मॉडल विद्यार्थियों को आत्म-नियंत्रण, आत्म-निरीक्षण और आत्म-संशोधन की दिशा में प्रेरित करता है। इसी प्रकार नीतू चौधरी (2020) ने विद्यार्थियों को 'स्व-वर्तनी संचिका' रखने की आदत विकसित करने का सुझाव दिया है, जिससे वे अपनी सामान्य वर्तनी त्रुटियों को पहचानकर धीरे-धीरे सुधार सकते हैं।

लेखन कौशल के विकास हेतु व्याकरणिक नियमों का व्यावहारिक शिक्षण अत्यंत आवश्यक है। प्रत्यय, उपसर्ग, संधि और समास के नियमों को केवल सैद्धांतिक रूप में न पढ़ाकर उदाहरणों के माध्यम से समझाना चाहिए, ताकि विद्यार्थी उन्हें वास्तविक लेखन में प्रयोग कर सकें। कारक-चिह्नों के सही प्रयोग के लिए वाक्य-निर्माण का अभ्यास कराना उपयोगी सिद्ध होता है, जिससे वाक्य संरचना अधिक सुसंगत बनती है। इसी प्रकार विराम-चिह्नों के प्रयोग को नियमों के आधार पर समझाकर निबंध, अनुच्छेद और पत्र लेखन में उनका अभ्यास कराना चाहिए।

इसके अतिरिक्त, अशुद्ध वाक्यों की पहचान एवं शुद्धि का नियमित अभ्यास विद्यार्थियों को अपनी त्रुटियों को समझने और सुधारने में सहायता करता है। सहपाठी प्रतिक्रिया तथा आत्म-संशोधन के माध्यम से विद्यार्थी

अपने लेखन का मूल्यांकन स्वयं कर सकते हैं, जिससे उनमें आत्मविश्वास और जागरूकता दोनों का विकास होता है। सबसे महत्वपूर्ण बात यह है कि व्याकरण-शिक्षण को लेखन-शिक्षण से अलग न रखकर दोनों को एकीकृत रूप में प्रस्तुत किया जाए, ताकि विद्यार्थी भाषा का प्रयोग करते हुए ही व्याकरण को समझ सकें।

विवेचना एवं निष्कर्ष

उपर्युक्त विश्लेषण से यह स्पष्ट रूप से सिद्ध होता है कि हिंदी व्याकरण का गहन ज्ञान विद्यार्थियों के लेखन कौशल को प्रत्यक्ष और सार्थक रूप से प्रभावित करता है। जिन विद्यार्थियों की व्याकरणिक समझ मजबूत होती है, वे अपने विचारों को अधिक स्पष्ट, सुसंगत और प्रभावी ढंग से व्यक्त कर पाते हैं। उनका लेखन तार्किक, व्यवस्थित और त्रुटिरहित होता है, जिससे संप्रेषण अधिक प्रभावी बनता है। इसके विपरीत, जिन विद्यार्थियों में व्याकरण का अभाव होता है, उनके लेखन में अस्पष्टता, त्रुटियाँ और असंगति दिखाई देती है, जिससे उनके विचारों का सही संप्रेषण नहीं हो पाता।

राष्ट्रीय एवं अंतर्राष्ट्रीय स्तर पर किए गए विभिन्न अध्ययनों से यह निष्कर्ष निकलता है कि व्याकरण-शिक्षण और लेखन-शिक्षण को अलग-अलग नहीं किया जाना चाहिए। दोनों का समन्वित और एकीकृत शिक्षण ही विद्यार्थियों के भाषा कौशल के समग्र विकास के लिए आवश्यक है। जब विद्यार्थी व्याकरण को केवल नियमों के रूप में न सीखकर उसे लेखन के माध्यम से व्यवहार में लाते हैं, तब उनका भाषा-ज्ञान अधिक स्थायी और प्रभावी बनता है। अतः यह निष्कर्ष निकाला जा सकता है कि व्याकरण और लेखन कौशल एक-दूसरे के पूरक हैं। इन दोनों का संतुलित और समन्वित विकास ही विद्यार्थियों को भाषा में दक्ष, आत्मविश्वासी और प्रभावी संप्रेषक बना सकता है।

सुझाव एवं शैक्षिक निहितार्थ

हिंदी लेखन कौशल को सुदृढ़ बनाने के लिए शैक्षिक स्तर पर कुछ महत्वपूर्ण सुझाव प्रस्तुत किए जा सकते हैं। सर्वप्रथम, पाठ्यक्रम निर्माण में व्याकरण और लेखन को एकीकृत इकाई के रूप में शामिल किया जाना चाहिए, ताकि विद्यार्थी दोनों को एक साथ सीख सकें। शिक्षकों को व्याकरण-शिक्षण की आधुनिक एवं व्यावहारिक विधियों में प्रशिक्षित किया जाना आवश्यक है, जिससे वे विद्यार्थियों को अधिक प्रभावी ढंग से मार्गदर्शन दे सकें। विद्यार्थियों को नियमित रूप से अशुद्धि-शोधन का अभ्यास कराना चाहिए, जिससे वे अपनी सामान्य त्रुटियों को पहचानकर उन्हें सुधार सकें। व्याकरण को केवल नियमों की रट्टाई तक सीमित न रखकर उसे जीवंत भाषा-प्रयोग से जोड़ा जाना चाहिए, ताकि विद्यार्थी उसे व्यवहार में उतार सकें। विशेष रूप से ग्रामीण क्षेत्रों के विद्यार्थियों के लिए उपचारात्मक शिक्षण कार्यक्रम संचालित किए जाने चाहिए, जिससे उनकी भाषा संबंधी कमजोरियों को दूर किया जा सके। इसके साथ ही, आत्म-मूल्यांकन और सहपाठी सुधार को कक्षा गतिविधियों का अभिन्न अंग बनाया जाना चाहिए, जिससे विद्यार्थियों में आत्म-जागरूकता और सहयोगात्मक अधिगम की भावना विकसित हो। इस प्रकार, समुचित योजना और प्रभावी शिक्षण रणनीतियों के माध्यम से हिंदी लेखन कौशल को सुदृढ़ और विकसित किया जा सकता है।

संदर्भ ग्रन्थ सूची

1. गुरु, कामता प्रसाद (1920). हिंदी व्याकरण. काशी नागरी प्रचारिणी सभा।
2. पाठक, डॉ. आर.पी. (2013). हिंदी शिक्षण. नई दिल्ली: कनिष्क पब्लिशर्स।
3. चौधरी, नीतू एवं सिंघल, डॉ. नीतू (2020). उच्च प्राथमिक स्तर के विद्यार्थियों में हिंदी भाषा संबंधी अशुद्धियों का अध्ययन. e-Chetana, 5(4), पृ. 236-242. <https://echetana.com/wp-content/uploads/2020/12/34.-R-H-Neetu-Choudhary-236-242.pdf>

4. रेनू (2019). माध्यमिक स्तर के सातवीं कक्षा के विद्यार्थियों का हिंदी व्याकरण में अशुद्धियों का अध्ययन. JETIR, 6(3), पृ. 733-742. <https://www.jetir.org/papers/JETIR1901B98.pdf>
5. Ansarpasha, Dr. Shaikh (2024). लेखन कौशल — अर्थ, स्वरूप और विशेषताएँ. AEC-Hindi, NEP Sem-II. [https://www.librarydrdl.com/pdf/econtent/AEC-%20HINDI%20Lekhan%20Kaushal%20\(Writing%20Skills\)%20Dr.%20Shaikh%20Ansarpasha.pdf](https://www.librarydrdl.com/pdf/econtent/AEC-%20HINDI%20Lekhan%20Kaushal%20(Writing%20Skills)%20Dr.%20Shaikh%20Ansarpasha.pdf)
6. Graham, S. (2008). Research on Writing Development, Instruction, Assessment, and Teacher Education. Reading and Writing, 21(1-2), 1-2. <https://files.eric.ed.gov/fulltext/ED564336.pdf>
7. Andrews, R. et al. (2006). The Effect of Grammar Teaching on Writing Development. British Educational Research Journal, 32(1), 39-55.
8. Adebayo, D.O. et al. (2024). Students' Development of Writing Skills on Grammatical Units. SSOAR. https://www.ssoar.info/ssoar/bitstream/handle/document/97302/ssoar-pos-2024-9-adebayo_et_al-Students_Development_of_Writing_Skil
9. Bridging the Gap between Grammar Knowledge and Writing Performance. JEET Journal, Univ. of Bengkulu. <https://ejournal.unib.ac.id/JEET/article/download/47442/18551/155084>
10. The Role of Grammar Awareness in Students' Writing Performance. GLENS Journal, 2025. <https://journal.lontaradigitech.com/index.php/GLENS/article/view/1406>
11. The Role of English Grammar in Developing Writing Skills. IJELS, 2025. https://ijels.com/upload_document/issue_files/38IJELS-101202575-TheRole.pdf
12. वर्मा, रामचन्द्र (1999). व्यावहारिक हिंदी व्याकरण. दिल्ली: प्रभात प्रकाशन।
13. Shruti Kamakshi (2025). Top 10 Ways to Improve Hindi Writing Skills. <https://shrutikamakshi.com/top-ways-to-improve-hindi-writing-skills/>
14. उच्च प्राथमिक स्तर पर हिन्दी विषय में वर्तनीगत अशुद्धियाँ. IJCRT, 2020. <https://ijcrt.org/papers/IJCRT2011416.pdf>

